

# PATRI MANWEL EBEJER

Frangiskan Konventwal Żebbuġi li ħalla isem  
b'imħabbtu lejn il-Madonna tas-Saħħa

*minn Alexander Bonnici o.f.m. Conv.*



## JISTHOQQLU LI MA NINSEWHX

Meta jiena ġejt mitlub biex inkun wiehed mill-kontributori tal-volum *Maltese Biographies of the Twentieth Century* stampat mill-PIN fil-1997, hassejt li ma kelliex inhalli barra Żebbuġi li jiena kont nafu personalment. Hu laqat lil dawk ta' zmienu li kellhom xi kuntatt miegħu. Imma ma kellux xi personalità qawwija li timpresjona minnufih lil min jarah għall-ewwel darba. Għalkemm ma kienx jinqala' biex jipprezenta ruħu, hu kien saċerdot imħegġeg b'imħabba lejn Alla u lejn il-Madonna b' mod li l-imħabba tiegħu ma kenitx sentimentalizmu, imma waħda li tidher fil-opri. Kien Frangiskan li kaxkar għal warajh lil hafna oħrajn ta' kull età. Ahna l-bnedmin li ma narawx ħlief dak li jidher minn barra u dak li jgħaddulna ta' qabilna, ma niftakrux f' Patri Manwel ħlief għax narawh mitluf b'imħabba lejn il-Madonna tas-Saħħa, li kwadru għaziz tagħha hu meqjum fl-ewwel knisja Frangiskana ta' Malta li hi dik ta' San Frangisk tar-Rabat.

Għal din il-kitba jiena għamilt ricerka fir-reġistri tal-konvent ta' San Frangisk tar-Rabat, fil-ġabriet ta' tagħrif li jinżamm dwar il-membri kollha tal-Frangiskani Koventwali, u anki fl-Atti tal-Kapitli Provincjali. Imma, lil Patri Manwel, jiena niftakru personalment. Ma' dak li sibt, stajt inżid l-esperjenzi tiegħi. Nafu wkoll lil niesu u ltqajt ma' hafna li lilu kienu jafuh. Għalhekk, sata' jingabar f'it materjal dwaru.

Meta hu twieled f'Haż-Zebbuġ fil-21 ta' Mejju 1882, minn Karmenu u Marija (imwiela Piscopo), missieru u ommu fil-magħmudija tawh l-isem ta' Teodosju, u skond id-drawwa taż-żmien, miegħu żdiedu l-ismijiet li tawh il-parrini. dawn kienu Filippu u Marija. Kienu jsejhulu "Dozju". F'żoghżitu, hu daħal fost il-Frangiskani Koventwali. L-ewwel professjoni tiegħu kient fil-10 ta' Marzu 1901. Meta, tliet snin wara hu għamel il-professjoni solenni, lilu bidlulu ismu f'dak ta' *Manwel*. Ġie kkonsagrat saċerdot fid-19 ta' Dicembru 1908.

## IS-SEMPLIĊITA' FRANGISKANA

Patri Manwel ma kienx sacerdot li s-superjuri tiegħu jifgħu għajnejhom fuqu biex jafdawlu f'idejh hidmiet ta' responsabbiltà kbira. Qatt ma kien il-Gwardjan (jew superjur) ta' xi komunità. Ma kienx jinqala' biex jippretka. Ma kellux id-doni meħtieġa biex jentużjażma lill-poplu b'kelma ħajja. Leħnu kien wiehed dgħajef. B'diffikultà u fil-qrib tiegħu biss kont tifhem sewwa x'ried jgħidlek. Qatt ma kien ta' saħħa kbira. Imma kien ta' rieda qawwija. Mingħajr ma jagħti fil-ghajn, meta hu ried jasal għal xi haġa, kien jaf min fejn kellu jgħaddi.

Haġa waħda ddominat tul ħajtu kollha. Hu kellu f'qalbu fjamma ta' mħabba lejn il-Madonna. Din l-Omm ħanina ta' Alla u tal-bnedmin kienet issaħħru taħt it-titlu partikulari: dak tal-*Madonna tas-Saħħa*. Hemm hu ħadem kif kien jnaf biex kabbar id-devozzjoni ċkejnkna li kien hemm f'dawk il-knejjes lejn kwadru tal-Madonna tas-Saħħa.

Thabat l-izjed biex, waqt li jitkellem fuq il-Madonna, hu jxerred xi santi tagħha. Gieli kienu santi ta' kwadru tal-Madonna tas-Sahħa, li qieghed fl-Italja. Imma, imbagħad, is-superjuri tiegħu, baġtuh ir-Rabat ta' Malta u minn hemm ma ċcaqlaqx izjed.

### IHOBB LIL RAĦAL TWELIDU

Patri Manwel, baqa' jhobb lil Haż-Żebbuġ, fejn hu kien twieled u kellu niesu. Fil-familja tiegħu, hu trabba billi rawmuh biex ma tonqos qatt fih l-imhabba lejn San Filep, il-patron tal-parroċċa. Għalkemm ma kienx wiehed li jintilef f'xi fanatiżmu, hu kien marbut l-izjed mal-partit ta' San Filep f'Haż-Żebbuġ. F'dak iż-żmien, il-Frangiskani Konventwali kienu jxiddu mantell iswed fuqhom fix-xhur keshin ta' matul is-sena. Patri Manwel kien jitfa' dan il-mantell fuqu malli kienet tgħaddi l-festa tal-Madonna tas-Sahħa tar-Rabat, li kient u għadha tiġi ċcelebrata fit-tielet Hadd ta' Ottubru, u qatt ma kien jnehħih minn fuqu meta johrog barra sa żmien il-festa ta' San Filep, li f'awk is-snin kienu jiċcelebrawha fix-xahar ta' Mejju. Fina li konna nafuh, kien iqanqal kurjożità u tbissima l-fatt li waqt li f'Haż-Żebbuġ kien juri li jżomm ma' San Filep, fir-Rabat ta' Malta, fejn hemm il-partiti ta' San Pawl u San Gużep, Patri Manwel kien iżomm ma' San Gużep!



Fir-Rabat, Patri Manwel sar l-Appostlu tal-Madonna għal Malta kollha kemm hi. Hu kien qed jintebaħ li għalkemm kienu qed isiru bosta opri fil-knisja frangiskana tar-Rabat, id-devozzjoni lejn il-Madonna tas-Sahħa kienet tilfet hafna mill-entuzjażmu ta' l-imghoddi. B'dak li Patri Manwel kien kapaċi jagħmel, aħna naraw kemm Alla jaf jinqeda biċ-ċekjnin biex jagħmel hwejjeg kbar. Għalkemm ma ċaqalquhx izjed mill-kunvent tar-Rabat, il-hidma tiegħu nfirxet ma' Malta kollha kemm hi.

### ISAĦĦAR LIT-FAL

Il-hidma tiegħu kienet waħda fis-skiet imma bla serħan. Is-superjuri tiegħu kienu jfittxuh biex jaqdi xi ufficċji ċekjnin li ohrajn ġie li sabuha diffiċli biex kien jagħmel xejn minn dak li soltu jentuzjażmhom għax qatt ma kien sportiv u qatt ma kien itajjar in-nar. Imma lilhom kien jaf jurihom li jhobbhom. Kien iħobbhom billi jgħallimhom. Ma kienx jgħallimhom xi tagħlim profond għax għal dak ma kienx jinqala'. Imma kien jgħallimhom kif jitolbu. Kien jgħallimhom iħobbu lill-Madonna tas-Sahħa. Jekk kien jagħtihom xi rigal ċekjken, żgur li kien ikollu rabta mal-Madonna tas-Sahħa.

Sal-lum, għadna niltaqgħu ma' rġiel anzjani, li jkellmu lil xi wiehed mill-patrijiet hutu ta' l-Ordni tal-Frangiskani Konventwali, u jgħidulhom: "Jien kont abbati fil-knisja tagħkom tar-Rabat. Patri Manwel kien jilqagħni fil-kunvent u bil-paċenzja kollha, kien joqgħod jgħallimni ngħin il-quddiesa". Kienet tkun bil-Latin. Ma kenitx haġa hafifa għal tifel li jitgħallim bl-amment dak li ma jifhimx. Ohrajn jgħidulek li kienu johorgu miegħu u jduru l-ibliet u l-irhula ta' Malta, u jhabbtu bieb biex halli jqassmu xi domni jew xi santi biex ixerrdu d-devozzjoni lejn il-Madonna tas-Sahħa.



## JAGHTI HAJJA LILL-KONGREGAZZJONI TAL-MADONNA

Fis-Santwarju ta' San Franġisk tar-Rabat, mill-1862 teżisti l-Kongregazzjoni tal-Madonna tas-Sahħa. Dawk li jinkitbu fiha jkollhom il-harsien tal-Madonna tul hajjithom u, wara mewthom, ikollhom sehem minn tletin quddiesa li jsiru b'suffragju għal Kongregati kollha. Patri Manwel kiteb hafna fil-Kongregazzjoni. Kienu jinkitbu bi 12-il ċenteżmu u mbagħad b'25 ċenteżmu ta' żmienna. (Illum, b'50 ċenteżmu). F'dak iż-żmien ta' faqar, hafna ma kenux ihallsu hlief bin-nifs. Patri Manwel stampa l-formuli għall-Kongregat u fuqhom kien inizzel id-dettalji kollha b'ittri ċkejknin li ma kenux ħfief biex jinqraw.

Meta l-patrijiet raw l-entuzjażmu ta' Patri Manwel, lilu hatruh bhala l-Moderatur ta' dik il-Kongregazzjoni. Ma' kull min kien jiltaqa' hu kien jitkellem dwar l-ghajjniet temporali u spirtwali li ahna nirċevu minghand il-Madonna meta nafdaw fiha u nintelqu f'idejha. Il-Kongregati bdew ikunu bl-eluf. Kien inizzel l-ismijiet tagħhom f'registru oħxon, imqassam skond l-ittri ta' l-alfabett. L-ewwel wiehed li nsibu fost dawk li kunjomhom jibda bl-ittira "E" hu l-isem tiegħu nnifsu. Hemm il-kelmiet "Ebejer Piscopo Padre Emanuele, Filippo Maria, da casal Żebbuġ: Procuratore della Salute, Minore Conventuale". Dawn il-kelmiet miktubin minnu nnifsu juru li hu ma kienx nesa lil San Filep u lil Haż-Żebbuġ. Hu jikkonferma li kien il-Prokuratur ta' dik il-Kongregazzjoni tal-Madonna, u baqa' hekk għal hajtu kollha kemm hi.

## PELLEGRIN F'ISEM IL-MADONNA

Dan il-Franġiskan li entuzjażma ruħu mill-Madonna ma ngħalaqx bejn il-hitan tal-kunvent tar-Rabat. Inkunu għidna ftit wisq jekk ngħidu li hu tkellem fuq il-Madonna ma' dawk li żaru s-santwarju tal-Madonna tas-Sahħa tar-Rabat. Hu ġera ma' kullimkien, anke meta beda jiddgħajjef f'saħħtu. Aktarx li ma kienx johroġ mingħajr ma jkaxkar miegħu xi tifel. Ma kienx ikollu programmi ċari f'moħħu. Qatt ma kien jaf fejn kien se jitrejjaq f'nofs in-nhar. Imma qatt ma nafu li fittex xi ristoranti jew xi ħwienet biex imur jiekol fihom. Patri Manwel, jew kien iteftef dik ix-xi haġa li kien jieħu miegħu għalih u għat-tifel jew kien jilqa' bil-qalb l-istedina ta' xi familja li kienet tifraħ iddaħħlu għandha biex jaqsam magħha l-ikla ta' nofs in-nhar.

## JIPPROĠETTA U JITLOB IL-PERMESS

Ir-registri tal-Franġiskani tar-Rabat ma fihom kwazi xejn fuq Patri Manwel għax hu qatt ma ħabbat lis-superjuri tiegħu b'xi lmenti dwar xi haġa li ma kienx jaqbel magħha. Ma nsibu xejn lanqas fl-arkivju provincjali. Insibu biss il-proposti ta' opri li xtaq jagħmel fil-knisja f'għieh il-Madonna tas-Sahħa. Il-proposti tiegħu ma kienx ikollhom magħhom xi rikjesta għall-flus. Patri Manwel, jekk ried li ssir xi opra, kien diġà jaf x'se jagħmel biex jiffinanzjaha. Hu nnifsu kien jiġbor minn hawn u minn hemm biex ihallas l-opri tiegħu. Bhala Franġiskan, hu kien jaf li kien obligat li jitlob il-permess halli jippermettulu jsebbaħ is-Santwarju tal-Madonna. Imma, għalih innifsu, hu qatt ma talab xejn. Qatt ma talab lanqas biex jagħtuh xi żmien ta' mistrieħ. Ix-xewqa tiegħu kienet waħda biss. Kien jitlob lill-Madonna, li tant kien hadem għaliha, halli tagħtih is-saħħa halli ma jaqtax mill-hidma tiegħu.

Hu baqa' jaħdem anke meta, mgħobbi bis-snin, saqajh kienu jitkaxkru ma' l-art biex jimxi, u l-lehen tal-vuċi tiegħu kien intefa kwazi għal kollox. Imma t-tbissima qatt ma ghebet minn fuq xufftejh.

## IMUR WARA L-MADONNA

Patri Manwel ma kienx l-uniku wiehed li, tul iż-żmien, hadem għall-Madonna tas-Sahħa. Imma l-mertu tiegħu żgur li hu akbar minn ta' l-oħrajn kollha. Minbarra li

habbat f'eluf ta' djar privati, Patri Manwel daħal f'kull sptar. Ma tantx kellu x-xorti li jara lill-kwadru tal-Madonna tas-Sahħa jinhareġ minn San Franġisk tar-Rabat halli l-Madonna tmur hi nnifisha biex tiltaqa' mal-morda. Xi drabi, b'ferħ kbir ta' Patri Manwel, il-Madonna harġet. Hu kien se jtir bil-ferħ meta ra lill-Arcisqof Gonzi jqaddes quddiem il-kwadru tal-Madonna tas-Sahħa fil-gonna ta' Sant'Anton, u bl-Ewkaristija jbierek lill-morda. F'xi knisja, bħalma hi dik ta' San Franġisk tal-Belt, fi żmien Patri Manwel, il-Madonna marret ukoll. Dak li jsir lill-Madonna, Patri Manwel kien iqisu magħmul lilu nnifsu.

Lil Malta, Patri Manwel fawwarha bi kwantità ta' santi u kartolini. Imma dan għalih kien ftit wisq. Ried jilhaq lill-barranin ukoll. It-talbiet stampati fuq is-santi, minbarra li narawhom bil-Malti, ġew stampati bl-Ingliż, bit-Taljan, u bil-Franċiż ukoll. Thabat ma' aġenti ta' oġġetti reliġjużi halli jieħdu hsieb jistampawlu santi anki kbar halli jittqiegħdu f'xi gwarniċ. Kien jorganizza xi lotterija li r-rebbieħ tagħha kien jinghata kwadru sabiħ tal-Madonna tas-Sahħa. Inbdew kuntatti anki ma' aġenti barranin, halli jakkwista domni, kwadri, kalamiti, u kull haġa li biha seta' jxerred id-devozzjoni lejn il-Madonna.

### ESPERJENZI TA' ŻOĠĦITI

Jiena personalment kelli x-xorti li niltaqa' ma' Patri Manwel, għax hu u jiena haddanna l-istess Ordni Franġiskana. Fl-14 ta' Ottubru 1952, jiena u shabi konna għadna bilkemm irfisna fil-kulleġġ tar-Rabat. Ma kienx għadna hafna hin meta smajna l-bieb iħabbat. Morna nifthu u ltqajna, x'uħud minna għall-ewel darba, ma' patri ta' sebgħin sena. Qabel ma kellimna, hu beda jqassmilna ruxxmata oġġetti li kollha kienu juru fuqhom lill-Madonna tas-Sahħa. Ma tantx fhimna dak li ried jgħidilna. Imma għajnejh kienu donnhom qed jixegħlu. Hu beda jgħidilna: "Speċjalment intom, hobbu lill-Madonna tas-Sahħa iżjed mill-oħrajn għax sejrjn tibdew tgħixu fis-Santwarju tagħha. Itolbuha dak li jkollkom bżonn u, fuq kollox, għallmu lill-oħrajn biex iħobbuha huma wkoll". Ġie li kien johroġ magħna għal xi passigġata. Imma l-Madonna kienet imlietlu qalbu, u ma kienx jitkellem hliet fuqha.

### IL-FERĦ TA' L-INKORONAZZJONI

Fi żmien it-tieni gwerra dinjija, kien diffiċli hafna għal Patri Manwel biex jibqa' sejjer bil-hidma tiegħu. Imma d-devozzjoni ssoktat tikber. Il-Maltin talbuha iżjed bil-qalb f'dak iż-żmien ta' niket. L-inkoronazzjoni tal-Madonna b'digriet tal-Vatikan bdiet tkun mixtieqa dejjem iżjed. Il-gwerra ntemmet u, fl-1947, waqt Kapitlu Provinciċjali, ġie apprezzat pubblikament dak li Patri Manwel kien għamel għall-Madonna tas-Sahħa. Għall-hidma tiegħu, il-Franġiskani tawh it-titlu ta' *Definitur Perpetwu*. Kien jinghata lil dawk li kien jisthoqqilhom apprezzament għal dak li jkun għamlu. Patri Manwel tqies patri ta' haġja qaddisa, eżemplari, u ta' natural tajjeb.

Patri Manwel, fl-1948, qata' xewqtu għaliex, fit-3 ta' Frar 1948, hareġ mill-Vatikan id-digriet ta' l-inkoronazzjoni. L-Arcisqof Gonzi ġie ddelegat mill-Papa Piju XII għal dak ir-rit. Il-ġurnata magħżula għall-Inkoranazzjoni kienet il-Hadd, 4 ta' April 1948. Minn dik il-ġurnata, il-knisja franġiskana tar-Rabat sar Santwarju fil-veru sens tal-kelma.

Santwarju jgħib miegħu l-impenn li l-fjamma ta' mħabba lejn il-Madonna ma tintefiex. Patri Manwel ma kellux għalfejn isib lil min jimbuttah għax hu baqa' jaħdem għal dan il-għan anki fl-aħħar snin ta' haġtu. Fost l-oħrajn, hu kien jinqeda bil-Habbar ta' Sant'Antnin, li kien il-perjodiku tal-provincja. Bi ftehim ma' l-EDITOR, hu kien jinkludi fih xi grazzi maqluġhin, il-pellegrinagġi għas-santwarju, l-ismijiet tat-tfal ipprezentati lill-Madonna, u xi tagħrif li jgħin halli d-devozzjoni tikber u tinhass. Fir-registri ta' l-amministrazzjoni ta' dak il-perjodiku, insibu mnizzla l-offerta ta' xi żewġ liri li hu kien joffri f'kull harġa tar-rivista għall-ispejjeż tal-ftit paġni marbutin mal-Madonna tas-Sahħa.



## 1959:MIET IMMA GHADNA NHOSSUH HAJ

Patri Manwel ma ntesa qatt ghaliex ma nistgħux insemmu lill-Madonna tas-Sahha mingħajr ma niftakru fih. Hu għex għal hdax-il sena oħra wara l-inkoronazzjoni tal-Madonna. Baqa' jithabat biex id-devozzjoni ma tonqosx u biexjikber in-numru ta' dawk li jinkitbu fil-Kongregazzjoni tagħha. Fi żmien il-festa, li hi fit-Tielet Hadd ta' Ottubru, kien ikun imħasseb minħabba l-incertezza tat-temp. Kien ifittex lil min icempillu f'Hal Luqa halli dawk li jagħmlu l-previzjonijiet tat-temp jgħidulu jekk kienx se jkun bnazzi.

Għalih, hu sa l-aħħar baqa' ma jixtieq xejn. Imma qatt ma ried jgħid li s-Santwarju kien armat b'kollox. Ġie li, bil-ġbir tas-soldi, hu tella' somma mhux hażin halli jagħmel opri li jiswew flus. Imma kien hemm ukoll min daħak bih. Ġie li hallas tat-tajjeb, waqt li dak li għamlulu ma kienx hlief ta' materjal medjokri. Inżidu wkoll li kien imxennaq hafna għal xi haġa li ma kellhiex tiġi realizzata. Miegħi stess, niftakar kemm kien jgħidli li l-aħħar xewqa ta' ħajtu kienet li s-Santwarju tar-Rabat jarah mgħolli għall-ġieħ tal-Bazilika. Imma għal dan qatt ma sar xejn.

Fi tmiem l-1958, Patri Manwel għalaq 50 sena sacerdot. Fis-6 ta' Jannar 1959, hu ċcelebra fis-Santwarju tal-Madonna tas-Sahha quddies ta' radd il-hajr. Fuq is-santi li tqassmu, il-Latinista Dun Karm Busuttil għamillu dawn il-kelmiet li qed jinqalbu mil-Latin: *"Lill-Madonna tas-Sahha, meqjuma fir-Rabat, jitlobha li thallih jahdem u tagħtih is-sahha halli jkompli jkabbar il-qima lejha tul iż-żmien kollu li matulu jibqa' jgħix f'din id-dinja"*.

Fil-bidu ta' l-1959, għalkemm kien għadu fuq riglejh, Patri Manwel kien batut hafna. Kienet bdiet l-aħħar sena ta' ħajtu. Wara ftit iżjed minn seba' xhur, Patri Manwel Ebejer, is-sacerdot Frangiskan li ħadem iżjed minn kulhadd biex jara lill-Madonna tas-Sahha maħbuba u meqjuma, għamel il-mewta tat-tajbin, fil-21 ta' Awissu 1959, meta kien għalaq 77 sena.

F'għeluq ix-xahar mill-mewt, il-Frangiskani tar-Rabat fakkru lil dan il-Frangiskan b'quddies, u qassmu xi santi. Fuq is-santi nkiteb: *"Patri Manwel Ebejer... religjuż osservanti, sacerdot eżemplari, appostlu żelanti tal-Madonna tas-Sahha. Fit-tixrid tal-qima tagħha, għadda ħajtu kollha"*.

Għalkemm għaddew erbghin sena mill-mewt, ilkoll għadna niftakru fih. Ismu ma jintesa qatt. Ahna li konna nafuh nitkellmu fuqu ma' dawk li ma kellhomx ix-xorti li jiltaqgħu miegħu. Għal Haż-Żebbuġ, Patri Manwel Ebejer hu ta' ġieħ xejn anqas minn dawk il-hafna oħrajn li f'oqsma differenti naqxu l-isem tagħhom fl-istorja ta' dan il-post għall-patrijottizmu, għall-għażla tagħhom bhala Isqof, u għal sehemhom fil-qasam artistiku. ■